

## आकाशवाणी मुंबई

प्रादेशिक

बातम्या

देत

आहे.

### ठळक बातम्या

- देशभरातल्या २१ राज्ये आणि केंद्रशासित प्रदेशांमध्ये सार्वजनिक वितरण प्रणालीमार्फत केरोसीनचं वितरण करायला केंद्र सरकारची परवानगी
- येत्या १ एप्रिलपासून देशभरात जनगणना २०२७ च्या प्रक्रियेला सुरुवात
- तामिळनाडू आणि पश्चिम बंगाल विधानसभा निवडणुकीसाठी उमेदवारी अर्ज भरायला आजपासून सुरुवात
- भारताची तिरंदाज शीतलदेवीला २०२५ या वर्षाचा 'पॅराआर्चर ऑफ द ईयर' पुरस्कार जाहीर

### आणि

- राज्यात येत्या पाच दिवसांत पाऊस आणि वादळाची शक्यता ; मुंबई आणि मराठवाड्यासह पुणे, नाशिक, अहिल्यानगरला वादळी पावसाचा ऑरेंज अलर्ट

<><><><><><>

देशभरातल्या २१ राज्ये आणि केंद्रशासित प्रदेशांमध्ये सार्वजनिक वितरण प्रणालीमार्फत उच्च दर्जाच्या केरोसीनचं वितरण करण्याची परवानगी सरकारने दिली आहे. युद्धपरिस्थितीमुळे निर्माण झालेल्या इंधन तुटवड्यावर काही प्रमाणात तोडगा काढण्यासाठी हा निर्णय घेतल्याचं सरकारने राजपत्राद्वारे काढलेल्या अधिसूचनेत म्हटलं आहे. हे केरोसीन फक्त घरगुती इंधन आणि दिवाबत्तीच्या वापरासाठी असून ज्या राज्यांमध्ये आणि केंद्रशासित प्रदेशांमध्ये सर्वसाधारणपणे केरोसीन उपलब्ध नव्हतं तिथेही ते आता उपलब्ध केलं जात आहे. या अंतर्गत प्रत्येक जिल्ह्यात सरकारी तेल कंपन्यांच्या दोन वितरण केंद्रांवर मिळून ५ हजार

लिटर केरोसीन उपलब्ध करून दिलं जाणार आहे. त्वरित वितरण व्हावं यासाठी वितरकांना काही परवान्यामधून सूट दिली जाईल. हा शासननिर्णय त्वरित प्रभावाने अमलात येणार असून पुढील दोन महिन्यांसाठी तो लागू राहील.

<><><><><><>

भारताचा ध्वज असलेल्या आणखी दोन LPG वाहक जहाजांनी **होर्मुझ** ची सामुद्रधुनी सुरक्षितपणे पार केली आहे. या जहाजांमध्ये सुमारे ९४ हजार टन LPG आहे. 'BW TYR' आणि 'BW ELM' ही दोन LPG वाहक जहाजं येत्या दोन दिवसांत भारताच्या किनाऱ्यावर पोहोचतील, असा अंदाज आहे. 'BW TYR' हे जहाज उद्या मुंबईत तर 'BW ELM' हे जहाज येत्या १ एप्रिलला 'न्यू मंगलोर' मध्ये पोहोचेल असा अंदाज आहे. दरम्यान शत्रु राष्ट्र नसलेल्या राष्ट्रांची जहाजं इराणच्या अधिकाऱ्यांशी समन्वय साधून या जलमार्गावरून प्रवास करू शकतील, असं इराणनं गेल्या आठवड्यात स्पष्ट केलं आहे.

<><><><><><>

येत्या १ एप्रिलपासून देशभरात जनगणना २०२७ च्या प्रक्रियेला सुरुवात होणार आहे. देशातली ही १६ वी आणि स्वातंत्र्यानंतरची ८ वी जनगणना असणार आहे. देशाचे महानिबंधक आणि जनगणना आयुक्त मृत्युंजय कुमार नारायण यांनी आज दिल्लीत बातमीदारांशी बोलताना ही माहिती दिली.

या प्रक्रियेअंतर्गत १ एप्रिल ते ३० सप्टेंबर या कालावधीदरम्यानच्या ३० दिवसांच्या कालावधीत राज्य सरकारं आणि केंद्रशासित प्रदेशांकडून घरांची यादी तयार करण्याचं काम केलं जाणार असल्याचं त्यांनी सांगितलं.

यंदाच्या जनगणना प्रक्रियेअंतर्गत पहिल्यांदाच स्वयं गणनेची सुविधा उपलब्ध करून दिली गेली आहे, याअंतर्गत घरांची यादी करण्याचं काम सुरू होण्यापूर्वीच्या १५ दिवसांच्या कालावधीत नागरिकांना ही सुविधा वापरता येणार असल्याचंही

त्यांनी सांगितलं. स्वयंगणनेसाठीचं पोर्टल १६ भाषांमध्ये उपलब्ध करून दिलं आहे अशी माहितीही त्यांनी दिली.

जनगणनेसाठीच्या पहिल्या टप्प्यातल्या प्रश्नांची अधिसूचना आधीच जारी केली आहे, तर दुसऱ्या टप्प्यासाठीचे प्रश्न लवकरच प्रसिद्ध केले जातील, असं ते म्हणाले. जनगणनेच्या दुसऱ्या टप्प्यात जातिनिहाय गणना केली जाणार असल्याची माहिती त्यांनी दिली.

<><><><><><>

भारतीय अर्थव्यवस्थेचा पाया आणि मूलभूत संरचना या जागतिक अस्थिरतेच्या काळातही मजबूत असल्याचं केंद्रीय अर्थमंत्री निर्मला सीतारामन यांनी म्हटलं आहे. त्या आज लोकसभेत प्रश्नोत्तराच्या तासात बोलत होत्या. जगभरातल्या सर्वच देशांचं चलन या युद्ध परिस्थितीमुळे प्रभावित झालं असून डॉलरच्या तुलनेत रुपयाची घसरण होण्यामागचं कारणदेखील हेच असल्याचं त्यांनी सांगितलं. देशातली महागाई कमी झाली आहे, जीडीपी ७ टक्क्याहून अधिक दराने वाढत आहे, आणि चालू खात्यातली तूट १ टक्क्याहून कमी आहे, असं त्यांनी सांगितलं. देशाची सर्वांगीण प्रगती होत असताना त्याकडे दुर्लक्ष करून केवळ रुपयातली घसरण अधोरेखित करण्याचं विरोधी पक्षांचं धोरण चुकीचं असल्याची टीका त्यांनी यावेळी केली.

बँकेच्या ग्राहकांची माहिती सुरक्षित आणि गुप्त राहावी यासाठी बँका योग्य ती काळजी घेत असून केवळ आवश्यकता असल्यासच ही माहिती अधिकाऱ्यांना दिली जाते असं अर्थमंत्र्यांनी प्रश्नोत्तराच्या तासात सांगितलं.

<><><><><><>

आसाम मधल्या नागरिकांचा कल स्पष्ट असून ते नक्कीच एनडीए सरकारला मतदान करतील असा विश्वास प्रधानमंत्री आणि भाजपचे वरिष्ठ नेते नरेंद्र मोदी यांनी व्यक्त केला आहे. 'मेरा बूथ सबसे मजबूत' या उपक्रमांतर्गत आज आसाम

मधल्या भाजप कार्यकर्त्यांशी ते दूरस्थ पद्धतीने बोलत होते. कार्यकर्त्यांनी अहोरात्र प्रयत्न केल्यास भाजपला नक्कीच विक्रमी मतदान होईल असं मत त्यांनी व्यक्त केलं.

<><><><><><>

तामिळनाडू आणि पश्चिम बंगाल विधानसभा निवडणुकीच्या पहिल्या टप्प्यासाठी भारतीय निवडणूक आयोगाने अधिसूचना जारी केली असून आजपासून उमेदवारी अर्ज दाखल करण्याची प्रक्रिया सुरू झाली आहे. तामिळनाडू विधानसभेच्या सर्व म्हणजेच २३४ मतदारसंघांसाठी एकाच टप्प्यात मतदान होईल, तर पश्चिम बंगालमधल्या १५२ मतदारसंघांसाठी पहिल्या टप्प्यात २३ एप्रिलला मतदान होईल. उमेदवारी अर्ज दाखल करण्याची शेवटची तारीख ६ एप्रिल असून ९ एप्रिलपर्यंत अर्ज मागे घेता येतील.

दरम्यान निवडणूक आयोगाने पश्चिम बंगालची चौथी मतदार यादी काल रात्री प्रसिद्ध केली. आयोगानं दिलेल्या माहितीनुसार, कालच्या यादीमध्ये सुमारे २ लाख नवीन मतदारांच्या नावांचा समावेश असून या चारही याद्या मिळून आतापर्यंत जवळपास ३५ लाख नावे प्रसिद्ध करण्यात आली आहेत.

<><><><><><>

राज्यसभेवर निवडून आल्यानंतर बिहारचे मुख्यमंत्री नितीश कुमार यांनी आज बिहार विधान परिषदेच्या सदस्यपदाचा राजीनामा दिला. राज्यसभेचे सदस्य म्हणून निवडून आल्यामुळे नितीशकुमार यांनी विधानपरिषदेच्या सदस्यपदाचा राजीनामा दिल्याचं मंत्री विजय कुमार चौधरी यांनी सांगितलं. नितीश कुमार लवकरच मुख्यमंत्रीपदाचाही राजीनामा देतील असं सांगितलं जात आहे.

भारतीय जनता पार्टीचे राष्ट्रीय अध्यक्ष नितीन नबीन यांनी देखील आपल्या विधानसभा सदस्यपदाचा राजीनामा दिला. १६ मार्चला झालेल्या राज्यसभा निवडणुकीत नितीन नबीन देखील बिनविरोध निवडून आले आहेत.

<><><><><><>

वरिष्ठ नक्षली नेता सी नारायण राव याच्यासह ९ नक्षलींनी पोलीसांसमोर आत्मसमर्पण केल्याचं आंध्रप्रदेशचे पोलीस महासंचालक हरीश कुमार गुप्ता यांनी म्हटलं आहे. ते आज अमरावती इथे वार्ताहरांशी बोलत होते. देशातला नक्षलवाद मार्च २०२६ पर्यंत संपवण्याचं केंद्र सरकारचं उद्दिष्ट होतं, त्यात हे आंध्र प्रदेशचं योगदान असून राज्यातला नक्षलवाद आता संपुष्टात आल्याचा दावाही त्यांनी यावेळी केला.

<><><><><><>

रशियात चांगली नोकरी मिळवून देण्याचं आमिष दाखवून पैसे उकळणाऱ्या तिघांविरुद्ध ठाणे पोलीसांनी तक्रार नोंदवून घेतली आहे. बदलापूर इथं सुतारकाम करणाऱ्या कारागिराला रशियातल्या मॉलमध्ये उत्तम नोकरी देण्याचा वायदा या व्यक्तींनी केला होता. पासपोर्ट, व्हीसा आणि संबधित तयारीसाठी या मध्यस्थांनी नोव्हेंबरपासून त्याच्याकडून २ लाख ९२ हजार रुपये घेतले. मात्र आपल्याला रोजगार व्हासाऐवजी तात्पुरत्या व्हासावर रशियाला धाडण्यात आलं आणि अधिक कष्टाची कामं करायला भाग पाडण्यात आलं असं तक्रारदाराचं म्हणणं आहे. या प्रकरणी अधिक तपास सुरु असल्याचं पोलीसांनी सांगितलं.

<><><><><><>

भारताच्या शीतलदेवीला २०२५ या वर्षाचा 'पॅराआर्चर ऑफ द ईयर' हा पुरस्कार जाहीर झाला आहे. तिरंदाजीत २०२५मध्ये अव्वल दर्जाची कामगिरी करणाऱ्या तिरंदाजांना जागतिक तिरंदाजी एक्झिक्युटिव बोर्डने पुरस्कार जाहीर केले, यामध्ये जम्मू काश्मीरच्या शीतलदेवीचा समावेश आहे. जन्मपासून दोन्ही हात नसल्यामुळे पायाने तिरंदाजी करणाऱ्या शीतलदेवीने गेल्यावर्षीच्या ग्वांगजू इथल्या पॅरातिरंदाजी चषक स्पर्धेत वैयक्तिक सुवर्णपदक पटकावलं होतं.

आकाशवाणी मुंबई  
प्रादेशिक बातमीपत्र - दुपारी ३.०० वाजता  
३० मार्च २०२६ - सोमवार

त्याचबरोबर महिलांच्या सांघिक स्पर्धेत रौप्य आणि मिश्र सांघिकमध्येही कांस्य पदक पटकावलं होतं.

<><><><><><>

येत्या पाच दिवसांत पाऊस आणि वादळाची शक्यता भारतीय हवामान विभागाने वर्तवली आहे. मुंबईसह पुणे, नाशिक, जळगाव, सोलापूर, अहिल्यानगर हे जिल्हे तसंच मराठवाड्याला वादळी पावसाचा ऑरेंज अलर्ट विभागाने दिला आहे. पाऊस आणि वादळी हवामानाच्या इशाऱ्याच्या पार्श्वभूमीवर शेतकऱ्यांना तयार झालेल्या पिकांचं रक्षण करायच्या तर नागरिकांना वादळी पावसाच्या दरम्यान काळजी घेण्याच्या सूचना राज्य सरकारने दिल्या आहेत.

<><><><><><>

काँग्रेसचे खासदार डॉ. प्रशांत पडोळे यांचा आज पहाटे नागपूर विमानतळाकडे जात असताना अपघात झाला. या अपघातातुन डॉ. प्रशांत पडोळे थोडक्यात बचावले आहेत.

//<><><><><><>//